

అటుఆకలి - ఇటుచీకటి

ఇల్లు విడిచి వెళ్ళిపోవడమే మార్గమనిపించింది రంగ
నాథానికి. అవును మరి అంతకన్న ఏంచేస్తాడా పరిస్థితిలో?
ఊరు విడిచి ఎరిగిన వాళ్ళందరినీ విడిచిపెట్టి పొట్టచేత్తో పట్టు
కొని వెళ్ళిపోవడం తప్ప వేరేశరణ్యం కనిపించలేదు వాడికి.

ఎతే ఎక్కడికని వెడతాడు? ఇంత విశాలలోకంలో
వాడికి ఆశ్రయమిచ్చి ఆదరించే నా అన్నవాళ్ళెవరున్నారు?

ఎవరున్నారుమరి? సీతక్కయ్య రామ్మూర్తి బావా
బక్కరే దూరంగా చిరుదీపంలా మెరుస్తున్నారు. విశాఖ
పట్నంలో సింధియా కంపెనీలో ఏదో ఉద్యోగం చేస్తున్నాడు
రామ్మూర్తి బావ! గౌరవంగానే బ్రతుకుతున్నాడు. అతనికి
తనపట్ల ప్రేమాభిమానాలు ఉన్నాయి, ఆమధ్య వచ్చినప్పుడు
తనపరిస్థితికి ఎంతో బాలిపడ్డాడు.

“కష్టపడి చదివి బియ్యే ప్యాసయిపో ముందు! మా కంపెనీలో ఏదైనా ఉద్యోగం ప్రయత్నిద్దాం!” అని అన్నాడు.

ఆపత్నమయంలో అక్కా బావా జ్ఞాపకంరాక దారే ముంది? అదేకర్మమో? ఆ బి. ఏ. రెండక్షరాలూ తనపేరు వెనక తగిలించుకొనే యోగమే దూరమైపోతోంది! అదే లభిస్తేనా? తనకి గౌరవంవున్నా లేకపోయినా వాటికేనా గౌరవం లభించకపోయేదా? కాని యిప్పుడు నుంచున్న పథాన తనకో ఉద్యోగం సంపాదించి పెట్టగలడా బావ?! ఈ కోజుల్లో ఉద్యోగం అంటే మాటలా?

అంత అదృష్టమే తనమొగాన రాసివుంటే ఇంత అక స్మాత్తుగా ఇల్లువిడిచి బయల్దేరవలసిన అవసరమేముంది? నాన్న మాత్రం ఇంత చీత్కారం చేయవలసిన అవసరమేముంటుంది? ఇంతకీ ఆయన్నుకొని ఏంలాభం? దిక్కుమాలిన జిల్లాపరిషత్ స్కూలు మేష్టరీ ఉద్యోగంలో ఎంతకని తనమీద మదువు పెట్టగలుగుతాడు?

అప్పటికీ బి. ఏ. పరీక్షఫీజులకనీ, పరీక్షలకనీ మూడు దఫాలనుంచీ యిస్తూనే ఉన్నాడాయ! ఎన్నివందలు ఖర్చయ్యే యో పాపం నాన్నకి! మొదటి చాన్సులోనే లాంగ్వేజుస్ ప్యాసయినట్లుగా ఈ గ్రూపుకూడా ప్యాసయిపోకూడదూ? దేవుడు దయచూపని నిర్భాగ్యుడికి ఆ అదృష్టం ఎలా కలుగు తుంది?

పాపం మాటెందుకుగాని ఎంత సవతి తల్లెసా చిన్నమ్మ కూడా తననీ అక్కయ్యనీ ఎంతో ప్రేమగాపెంచింది. సాధ్యమైనంత ఆప్యాయంగానే చూసేది. కాని తీరాతనకడువున ఆ ఒక్కనలునూ కలిగేసరికి ఆమె మనసు మారిపోయినట్లుంది! ఇంతకీ చిన్నమ్మననీలాభంలేదు.

ఏమనుకుంటే ఏం జరుగుతుందికనక! తనకీ ఇంటికీ యీవేళతో ఋణం తీరిపోయింది. అంత చిన్నచిలిపి విషయం మీద చిన్నమ్మ మహమ్మారిలా విరుచుకుపడుతూంటే అభమో శుభమో తెలుసుకోకుండా నాన్న గుమ్మంలోకడుగు పెడుతూనే చేతిలోని గుబ్బిగొడుగుతో వీపుమీద బాదాలా? పశువును బాదినట్లు బాదడానికీతనేం చిన్నాడా? చితకాడా? పైగా “ఫోవెధవా చెడతంటున్నావంటపడి తల్లి అనేగారవం లేకుండా ఏమిటా గావుకేకలు?” అంటూ రంకెలు వేస్తాడా?

తనా కేకలు వేస్తూంట-తనా చెడ తిట్టూంట...

ఏమైతేనేం కాని సమయం కాని సమయంలో ఇల్లునీడచి బయల్దేరవలసి వచ్చింది. బ్రతుకు వెదుక్కుంటూ పోవలసి వచ్చింది రంగనాథానికీ...

జేబులు తడిమిచూసుకున్నాడు. ఏమాంది? ఒక్క పది పైసల బిళ్ళతగిలింది. నలిగిపోయిన సిగరెట్టూ ఒకటుంది. అవునూ చిన్నమ్మ కూతలు తెమ్మని యిచ్చిన డబ్బులేవి? జ్ఞాపకం వచ్చింది, చొక్కా చేతిమడతల్లో దాచాడుకదూ!

ఇంకేముంది తన దగ్గర! గుండెనిండా అవమానం వుంది.
మెదడునిండా ఉక్రోశం వుంది.

అందుకే కారవలసిన కన్నీళ్ళు కారుతూనే వున్నాయి.
చారిపోడుగునా కళ్ళావుజలుతున్నాయి.

తిన్నగా సూరీడు మాష్టారింటికెళ్ళాడు రంగనాథం.
“మాష్టారూ! మాష్టారూ!” వేసివున్న వీధిగుమ్మంనుంచే
పిలిచాడు.

రావోయి రా! మీ మేష్టారు లోపల మొగం కడు
క్కుంటున్నారు అన్నారు సుందరమ్మక్కయ్యగారు తలుపు
తీస్తూ... మేష్టారు రానేవచ్చారు. మొగం తుడుచుకుంటూ!
“ఏం బాబూ ఇలా వచ్చావు” అంటూ సహజమృదుత్వంతో
అడిగారు.

వచ్చేముందు మనసులో ఎన్నో అనుకున్నాడు. తీరా
ఎదురుపడేసరికి మాట పెగలడంలేదు. తటపటాయిస్తూ నీళ్ళు
నమలటంతప్ప ఏమీ అనలేకపోయాడు...

మామూలుగానే అడగాలి. గుండెల్లో గుబులుకుంటున్న
ఆక్రోశం - బయటపడకూడదు. కన్నీళ్ళు కనిపించకూడదు.
ఇంట్లో ఇంత గొడవజరిగినట్లు మాష్టారు ఏమాత్రం పసికట్ట
కూడదు. కొంత కష్టమే అయినా మనసులోని గాంభీర్యాన్ని
తెచ్చిపెట్టుకున్నాడు రంగనాథం!

“అబ్బే ఏంలేదు మాస్టారు! నాన్న రెండురూపాయలుంటే యిమ్మన్నాడు!” అన్నాడు. అబద్ధం ఆడుతున్నట్టు కనిపించకుండా మొగం క్రిందికి దించుకున్నాడు.

“దాని కేమిటోయ్! ఎందుకంత మొహమాటం మనలో మనకి?” అంటూ రెండ్రూపాయలనోటు చేతిలో పెట్టారు. పెడుతూనే అన్నారు “చాలా బాబూ” అని.

“చాలండి!” అనేశాడు రంగనాథం అనాలోచితంగానే!
“ధాంక్యూ మాస్టారు! వస్తా” అంటూ బయల్దేరాడు.

గుండె గుబగుబలాడుతోంది. చేసిన తప్పు దయ్యంలా వెంటాడుతోంది. దైన్యం వెన్నాడుతోంది. ఆడుగులు తొందరగా పడుతున్నాయి. ఇంటికికొండు రైలుస్టేషనుకి! ఇంకో గంటలో విశాఖ వెళ్ళే ఎక్స్ప్రెస్ వుంది. స్టేషన్ మూడు మైళ్ళుంది. నడుస్తున్నాడు రంగనాథం! మనసునిండా భయం మంచి మేస్టారితో అబద్ధమాడినందుకు పశ్చాత్తాపం! ఏం జరుగుతుందో తెలియని ఆ దోళన...

“చాలా బాబూ?” అని అంత ఆస్వాయంగా సూరీడు మాస్టారు అడిగినపుడు మరో రెండురూపాయలు తీసుకుంటే ఏంపోను? తన్ను తనే తిట్టుకున్నాడు రంగనాథం. ఆనూత్రం సాహసానికే గంగ వెక్కిరియ్యి పోయామే? మరింత పెద్దఅబద్ధం ఎలా ఆడగలడు? ఆలోచనల వేగంలో దారి తరుగుతోంది.

ఆలోచనలు! ఎన్ని పుట్టుకొచ్చినా ఒక్కటి తనబాధ కడ
తేర్చేదిగా లేదు.

చెప్పాచెప్పుకుండా ఇల్లువిడిచి బయల్దేరేడేగాని తరు
వాత కర్తవ్యం ఏమిటో తోచిచావడంలేదు. తీరా అక్కయ్య
దగ్గరికి వెడితే 'మీ నాన్నకి చెప్పకుండా ఎందుకు వచ్చావని
బావ చీవాట్లుపెడితే!... తాను అనవసర అపవాదు మోయా
లని భయపెడితే'!... "వెళ్ళి చెప్పిరా!...పో" అంటే!

వెళ్ళగానే ఉద్యోగం దొరక్కపోతే? ఎన్నాళ్ళని
అక్కా బావా తేరగా తన్ను పోషిస్తారు? అందులోకి విశాఖ
పట్నంలో బ్రతుకు గడవడం ఎంత కష్టం! పోనీ తనకంతకన్న
గత్యంతరంమాత్రం ఏముంది? పొమ్మని నాన్న కసిరి కొట్టి
నవుడు - సిగ్గులేకుండా ఎలా పడివుంటాడు?

ఆలోచిస్తూ... ఆలోచిస్తూ స్టేషనుకు చేరుకున్నాడు
రంగనాథం. యధాలాపంగా బుకింగ్ ఆఫీసు దగ్గరకు వెళ్ళాడు.
గంట ఆరు చూపుతోంది. అస్తమించిన సూర్యబింబం కనిపిం
చకపోయినా, ఆకాశం జేవురించివుంది. ఇంకో పన్నెండు నిమి
షాలలో విశాఖవెళ్ళే ప్యాసింజరు రావాలి. ఎక్స్‌ప్రెస్ గంట
న్నర లేటు! బ్లాక్ బోర్డు సమాచారమందించింది. అటూ
ఇటూ పరికించాడు రంగనాథం. ఎరిగినమొగ మొక్కటీలేదు.
టిక్కెట్టు తీసుకొన్నాడు. పదిపైసలూ, ట్రిక్కెట్టు చేతిలో
పెడుతూ బుకింగ్ కర్కు ఎందుకో తేరిపారచూశాడు. ఆచూపు

పోమనుందర్ కథలు

లెందుకో అతడిని భయపెట్టాయి. గబుక్కున చూపులు దింపు కున్నాడు.

ప్లాట్ ఫాంమీద విశాఖవైపుగా నడుస్తున్నాడు రంగ నాథం. ఒళ్ళంతా పూవుల సువాసనలు పూసుకొని తీవిగా నించుంది పున్నాగచెట్టు. గుడ్డలేని కుర్రాళ్ళవరో పున్నాగ పూవు లేరుకుంటున్నారు. ఒక డిప్పకాయ వెధవ పూవుకాడ నోట్లోపెట్టుకుని బూరూ ఊదుతున్నాడు, ఓ మేక పూవు లేరు కుంటోంది. ఒడేసి నములుతోంది. కళ్ళు పారవశ్యంగా తిప్పుతూ, తన్నే చూస్తోంది.

అలా చూస్తుంటే గాలికికదిలిన చెట్టు పూలవాసన లందించింది.

వాసన తగిలేసరికి జేబులో నలుగుతున్న సిగరెట్ జ్ఞాపకం వచ్చింది. తీశాడు. వంకర్లు తిరిగింది. బెంచీబల్ల మీద సాపు చేసుకున్నాడు. “ఎంత సుఖంగా ఉందా మేక?” అనిపించింది రంగనాథానికి. వెంటనే “మేకనైనా కాకపోతిని” అని బిగ్గరగా పాడాలనిపించింది.

అరటిపళ్ళ వ్యాపారస్తుడి దగ్గరకుపోయి సిగరెట్ కు నిప్పంటించుకున్నాడు. పొగ దట్టంగాలాగుతూ, అటు ఇటూ తిరుగుతున్నాడు.

పడమటి ఆకాశంలో రంగులు మారుతున్నాయి. పున్నాగచెట్టు నీలిరంగు మేలిముసుగు వేసుకుని హుందాగా నిలిచింది.

ప్రళయ భీకరంగా శబ్దాలు చేసుకుంటూ ప్యాసెంజరు వచ్చింది. ఆగింది. దాదాపు ఎదురుగా ఉన్న మూడో తరగతి బోగీలో కెక్కాడు. అదృష్టవశాత్తూ తను కూర్చుండుకో నీటు లభించింది. గుమ్మం ప్రక్కనే ఉన్న నీటు. లెవేటరీ వాసన కొంచెం దుర్భరంగానే వుంది. అయినా కూర్చోడం తప్పలేదు. వేళ్ళు కాలుస్తూంటే సిగరెట్టు విసిరేశాడు. బండి ఈలవేసింది. ఒక్క కుదుపు కుడిసింది. హుషారుగా కదల నారంభించింది.

బోగీలో ఎంతమందిఉన్నా తాను ఒంటరిగానే ఉన్నాడు ఒంటరితనం అవమానంకన్న భరింపరాని శాపంలాగుంది. సరే ఏంచేస్తాడు. తీవ్రంగా ఆలోచించుకుంటున్నాడు. భవిష్యత్తు కనుచూపు మేరలో ఎక్కడా కనిపించడంలేదు. ఏంచేయాలి?.. ఎలా? ఎలా?...

బియ్యో అనిపించుకుంటే ఎంతబాగుండేది? అదే అన్ని ఆలోచనలకీ ముగింపు. అదే వుంటే తనకీపాట్లు ఎందుకు వస్తాయి. అదే చివరి తెరజార్చే విరక్తి!!

స్తేషన్లు ఒకటొక్కటే విడిచిపెడుతోందిరైలు. కడు వులో ఆకలి దహించుకుపోతోంది రంగనాథానికి. ఎప్పుడో పదకొండుగంటలకు తిన్న పిండాకూడు. ఏమైపోయిందో తెలియదు. లోకమంతటా చీకటి ఆవరించుకుంటోంది. చెట్లు చీకటి ముద్దలా పేసుకుంటున్నాయి. చెట్లమీద కుసుకుతున్న పిట్టలు రైలు వేగానికి కలవరపడి లేస్తున్నాయి.

సోమనుందర్ కథలు

ఏదో స్టేషను వచ్చింది. చాలాసేపాగింది రైలు. తీరా కదలబోతుండగా ఒక స్థూలకాయుడు ప్రవేశించాడు. ఊతకోల సహాయంతో లోపలికి జరిగాడు. నల్లగా శిలావిగ్రహంలాగ ఉన్నాడు. ముఖంనిండా మశూచి గుంటలు ... కనుపాపలు తెల్లగా నున్నాయి. బలంలా ఎత్తుగా వస్తాదులాగున్నాడు.

రైలు కదిలింది. ఉన్నంతలో వేగం వుంజుకుంటోంది. ఆగంతకుడు గొంతుసవరించుకున్నాడు. “బాబూ! ఏలినవారు! కళ్ళు రెండూ లేని కబోదిని ... మీరే తల్లి తండ్రీ ... చుట్ట ముక్క కాల్చి పారేసినంత బాబూ!...” అంటూ కర్ర చప్పుడు చేసుకుంటూ కదలనారంభించాడు.

ముష్టివాణ్ణి ఆపాదమస్తకం పరికించాడు రంగనాథం. వాడి ఆకారం నిజంగా భయం కలిగిస్తోంది.

“భీ దొంగవెధవలు... అంతా మోసం” అనుకున్నాడు రంగనాథం. ఇంతకీ వీడు గుడ్డివాడేనా? పరీక్షించాలన్న తుంటరిబుద్ధి వుట్టింది. ముష్టివాడు తన ముందునుంచి వెడు తున్నాడు. కాలు అడ్డంపెట్టాడు రంగనాథం. వాడి కాళ్ళు మెలికిపడి ముందుకుతూలాడు. పడిపోబోయాడు ముష్టివాడు. ఆవుకొని నిలదొక్కుకున్నాడు.

“బాబూ! గుడ్డివాణ్ణి నాయనా, కాళ్ళు తీసుకోండి బాబులారా” అంటూ దీనంగా ప్రార్థించాడు. చప్పున కాళ్ళు ముణగడిసు కున్నాడు రంగనాథం.

“ఆకలి బాబూ! అన్నదాతలారా!... అన్నపూర్ణతల్లి ధర్మం ముష్టివాడు సాగుతున్నాడు. నీటు పొడుగునా ధర్మాత్ములు నయాపైసలు పడేస్తున్నారు. చిట్టచివరి వరకూ వెళ్ళి దారి మూసుకుపోవడంతో వెనక్కిమళ్ళాడు గుడ్డివాడు. ‘ఆకలి బాబూ!’ అంటూనే ఉన్నాడు.

ఆకలి... అవును, తానెప్పుడో తిన్న మెతుకులు ఆరాయింనుకు పోయాయి. మధ్యాహ్నం కాఫీకూడా లేకపోయింది. ఆకలి దంచేస్తోంది. విశాఖపట్నం వెళ్ళేసరికి పదిదాటు తుందేమో! తనదగ్గర అమాంబాపతూ ఇరవైపైసలే ఉన్నాయి. సిగరెట్టు ముక్కకూడా లేదు. తీరాచేసి సింధియాం క్వార్టర్సు వరకూ నడచిపోతే అక్కయ్య తనకోసం వండి వార్చిపెడుతుందా? దారిలోనే కాస్త ఎంగిలిపడిపోతే!... ఎలా మరి?

గుడ్డివాడు సమీపించాడు. నిజమే. వాడుపూర్తిగా గుడ్డివాడే. తిండిపుష్టి ఉన్నట్టు బలంగానే ఉన్నాడు. తానా కళ్ళున్నవాడే - తనకా విషయం పూర్తిగా తెలుసు. గుడ్డివాడి కడుపులో ఆకలి ఉందోలేదో తనకు తెలియదు. తన కడుపు మాత్రం ఆకలితో కాలిపోతోంది! కాని ముష్టివాడికి కళ్ళు నిండా గాఢమైన చీకటి! బ్రతుకంతా చీకటి!

తోటి ప్రయాణీకులు తన్ను గమనించకుండా బాగ్రత్త పడ్డాడు రంగనాథం! “ఆగరా-అబ్బీ!” పలుకగా, తన పదిపైసలబిళ్ళ గుడ్డివాడిచేతిలో పడేశాడు. వాడిచేతిలోని వీధి

సోమసుందర్ కథలు

వైసలబిళ్ళ తీసుకున్నాడు. గుడ్డివాడి చేతిలో గుప్పెడు డబ్బులున్నాయి!

బోగోలో కునుకుతున్న దీపాల వెలుతురులో చేతిలో బిళ్ళ తెల్లగా మెరుస్తోంది. ఎవరూ చూడకుండా జేబులో భద్రంచేసుకున్నాడు రంగనాథం!

గుడ్డివాడు సాగిపోయాడు!

గుడ్డివాణ్ణి ఆకలి బిచ్చగాణ్ణి చేసింది! మరితన్ని?

అవునా? ఆకలిమాత్రం అనంతంగా ప్రయాణం సాగిస్తోంది! మనుషుల నైజాలు చీకట్లో ముంచేస్తోంది—

[ప్రచురణ : భారతి - సెప్టెంబరు 1984]

